



Tim Dodson, ovasti leitistjórinn hjá Statoil her saman við Rúna M. Hansen, stjóra og Johan Dahl, oljumálaráðharra.
Mynd Jan Müller/oljan.fo

Statoil: Leiting sleppur undan skerjingum – eisini í Føroyum

Jan Müller

08.02.2014 - 13:28

[Oljan.fo](http://oljan.fo)

Hværki á norska landgrunninum ella við Føroyar og aðrastaðni í heiminum fara skerjingar hjá norska oljufelagnum Statoil at raka leitivirksemið. Hetta gjørði Tim Dodson, leitistjóri greitt á tíðindafundi í London í gjár.

Hóast norska oljufelagið Statoil hevur gjørt av at fremja stórar skerjingar og sparingar, so sleppur oljuleitingin undan. Stóra leitivirksemið fer at halda fram upplýsti Tim Dodson, leitistjóri á almennum fundi í London í gjár. Hetta merkir, at boringar bæði á norska

landgrunninum og uttanfyri Norra, herímillum í Føroyum, verða ikki nervaðar av sparingunum.

Tim Dodson, leitistjóri upplýsti á fundinum í London, at í Statoil eru tey sera væl nøgd við úrslitið av boringunum seinastu árin. Bara í fjør vórðu boraðir 57 brunnar, harav 26 vóru fund. Millum hesi var eisini størsta oljufundið, sum varð gjørt í heiminum í fjør, Bay du Nord í Kanada.

Haraftrat hevur felagið gjørt fleiri stór fund í Norra, Tanzania, Brasil og Kanada visti Helge Lund forstjóri, sum eisini var á tíðindafundinum, á.

Tað eru bert fáir mánaðir síðani, at leitistjórinn hjá Statoil, Tim Dodson greiddi umheiminum frá komandi leitivirkseminum í Føroyum. Hetta var í sambandi við eitt tiltak á donsku sendistovuni í London, har hann varð stæddur saman við Rúna M. Hansen, Statoilstjóra. Eisini Johan Dahl, oljumálaráðharri var til steðar og greiddi frá framtíðar virkseminum á føroyska landgrunninum.

Hóast stórar niðurskurðir í budgettinum hjá Statoil sleppur leitingin so gott sum heilt undan skerjingum.

“Tað kemst sjálvandi av, at vit hava megnað at vísa á góð úrslit, segði Tim Dodson á tíðindafundinum.

Hann sigur, at ætlanin er at bora umleið 50 brunnar í 2014, harav millum 20-25 í Norra. Av teimum umleið 25 aðrastaðni í heiminum teljast ikki færri enn tveir brunnar í Føroyum.

Statoil fer komandi árin at brúka orku uppá at raðfesta og búna útbyggingar. Ætlanin er at gera fimm fund klár til útbygging. Statoil fer annars at gera minni burtur úr at keypa upp ognir.

Statoil kunngjórði nú um dagarnar sítt úrslit fyri seinasta ársfjórðing í 2013. Rakstrarúrslitið var 43,9 mia. kr. samanbórið við 45,8 mia. kr. fyri sama ársfjórðing í 2012. Eftir skatt gjórðist úrslitið 11 mia. kr samanbórið við 15,1 mia. kr. í seinasta ársfjórðingi í 2012.

Samlaða rakstrarúrslitið fyri 2013 var 155,5 milliardir kr.

“Oljuvinnan stendur fyri stórum avbjóðingum og vit eru væl fyri at mæta hesum. Vit eru kappingarførir og eru í eini sterkari fíggjarligari støðu og hava eina sera dugnaliga fyrisiting sum er kend fyri sína tøkniligu kompetansu.

Strategiini fyri virðisøking og vøkstri verður tann sama, men vit fara at gera týðandi broytingar. Eitt nú at raðfesta neyvari millum verkætlanir, og ein ætlan at effektivisera fer at betra um lønsemið. Og úrslitið ger, at vit kunnu rinda meira út til okkara partaeigarar,” sigur Helge Lund, forstjóri.

Statoil fer at gera ílögur fyri 100 mia. kr. um árið frá 2014 til 2016. Hetta er nakað minni enn fyrr ætlað. Av hesum fara umleið 20 milliardir kr. til leiting um árið.

Síðani 2010 hevur Statoil selt út av ognum sínum til eitt samlað virði uppá knappar 100 mill. kr.

Statoil miðjar móti á lækka samlaða kostnaðin frá 2016 við 6 mia. kr. um árið.

